

[31st July 1965]

கனம் திரு. வெ. ராமைய்யா : கொடுத்து விட்டதா என்ற விவரம் இப்போது என்னிடத்தில் இல்லை. தனியாகக் கேள்வி போட்டால் சொல்லலாம். ஆனால் ரெயில்வே வாகனில் வந்து, போலீசாருடைய ஜாக்கிரதை காரணமாகப் பிடிப்பட்டதனால் உரியவர்கள் வந்து உடனே தாஸ்தாவேஜுகளைக் காட்டி வாங்க முடியவில்லை. தஸ்தாவேஜுகளைக் காட்டி உரிமை கொண்டாடினால் பிடிபட்டுப் போவோமோ என்ற பயத்தினால் அவர்கள் உரிமை கொண்டாட முடியவில்லை. இதெல்லாம் ஒரு சில நாட்களில் முடிந்து விட்டன.

திரு. இரா. நெடுஞ்செழியன் : நெல் மூட்டைகளையும், அரிசி மூட்டைகளையும் அனுப்பியவர்கள் யார் என்ற விவரத்தை அரசு அறியலாம் அல்லவா? அதை அறிந்ததா? அது பற்றி என்ன நடவடிக்கை எடுத்தது?

கனம் திரு. வெ. ராமைய்யா : அது தான் நான் ஆரம்பத்தில் சொன்னது. ஒரு நபர் ஒரு க்விண்ட்டால் அனுப்பலாம் என்று ஒரு நேரத்தில் இருந்தது. ஒவ்வொருவரும் ஆயிரக்கணக்கான பெயர்களைப் போட்டு ரெயில்வே ஸ்டேஷனில் புக் செய்து, 'ஸெல்ஃப்' என்று புக் செய்து டெஸ்டிபேஷனில் வாங்கிக் கொள்ளக் கூடிய நிலைமை இருந்தது. புது உத்தரவில் 10 விட்டர் என்று போட்டவுடனே, வந்த மூட்டைகளை யார் வாங்குவது என்ற சந்தேகம் வந்து விட்டது. உணவுப் பொருள்கள் கெட்டுப் போகக் கூடாது என்று அரசாங்க அதிகாரிகள் தலையிட்டு எடுத்துக் கொண்டு, தகுந்த தஸ்தாவேஜுகளைக் காட்டுகிறவர்களுக்கு நிர்ணயிக்கப்பட்ட விலையைக் கொடுக்க ஏற்பாடு செய்யப் பட்டது.

திரு. பி. கே. மூக்கையா தேவர் : இம்மாதிரி பலருடைய பெயரை வைத்து மொத்தமாக அனுப்புவதற்குக் காரணமாக இருந்தது, உடந்தையாக இருந்தது யாவது ரயில்வே அதிகாரி அல்லது சிவில் சப்ளைஸ் அதிகாரியா என்று அரசாங்கம் விசாரித்ததா? அப்படி விசாரித்திருந்தால் ஏதாவது நடவடிக்கை எடுக்கப் பட்டதா?

கனம் திரு. வெ. ராமைய்யா : ரயில்வே அதிகாரியையோ அல்லது சிவில் சப்ளைஸ் அதிகாரியையோ இதில் குற்றம் சொல்ல முடியாது. விவரங்களைப் பதிகிற பொழுது மூக்கையா தேவர் ஒரு குவிண்டல், பக்கத்தில் இருப்பவர் ஒரு குவிண்டல் என்று 500 பேர்களுடைய பெயரை பதிந்துகொள்கிறார்கள். இது பற்றி அவர்கள் பேரில் குற்றம் கண்டு பிடிக்க முடியாது.

திருநெல்வேலி மாவட்டத்தில் நெல் கொள்முதல்

* 48 கேள்வி.—**திரு. எம். எஸ். செல்வராஜன் :** கனம் உணவு அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) திருநெல்வேலி ஜில்லாவில் ஒரு ஏக்கருக்கு உட்பட்ட நிலங்களிலும் லெளி முறைப்படி நெல் கொள்முதல் செய்யப்பட்டு வருவதாக புகார்கள் வந்திருக்கின்றனவா?

31st July 1965]

(இ) அவைகளின் மீது எடுத்துக்கொள்ளப்பட்ட நடவடிக்கை என்ன?

THE HON. SRI V. RAMAIAH : (a) The answer is in the negative.

(b) Does not arise.

திரு. எம். எஸ். செல்வராஜன் : பொதுவாக ஒரு ஏக்கருக்கு உட்பட்ட அளவு நிலம் வைத்திருப்பவர்களிடத்தில் கொள்முதல் செய்வதில்லை என்ற கொள்கையை அரசாங்கம் ஏற்றுக் கொண்டிருக்கிறதா?

கனம் திரு. வெ. ராமைய்யா : இப்பொழுது இருக்கக் கூடிய ஏற்பாட்டின்படி ஒரு ஏக்கருக்கும் குறைவான அளவு நிலம் வைத்திருப்பவர்களிடம் வாங்க வேண்டாம் என்றுதான் அரசாங்கம் சொல்லியிருக்கிறது.

திரு. க. ர. நல்லசிவம் : இரண்டு, மூன்று நாட்களுக்கு முன்பு தான் ஒரு ஒத்திவைப்புப் பிரேரணை கொண்டு வந்த பொழுது கனம் முதலமைச்சர் அவர்கள் ஒரு ஏக்கருக்கும் குறைவாக நிலம் வைத்திருப்பவர்களிடம் வாங்கக் கூடாது என்ற விதிகிடையாது என்ற அடிப்படையில் பதில் சொன்னார்கள். ஒரு ஏக்கருக்கும் குறைவான அளவு நிலம் வைத்திருப்பவர்களிடம் லேவி முறையில் வாங்கலாமா என்பது பற்றி அந்தந்த ஜில்லா அதிகாரிகள் நிர்ணயிக்கக் கூடிய முறையை சர்க்கார் அங்கீகரித்திருக்கிறதா?

கனம் திரு. எம். பக்தவத்சலம் : ஒரு ஏக்கருக்கு உட்பட்ட அளவு நிலம் வைத்திருந்தால் அவர்களிடம் வாங்கக் கூடாது. இருந்தாலும், அவர்கள் அதிக விலைக்கு வெளியே விற்கக்கூடிய காலத்தில் அரசாங்கம் அதை வாங்கிக் கொள்ளலாம். அப்படி வாங்கிக்கொள்ளலாம் என்று தான் சொன்னேன். கட்டாயப் படுத்தவது இல்லை. அதனால் யாருக்கு வேண்டுமானாலும் அதிக விலைக்கு விற்கலாம் என்று பொருள் இல்லை.

திரு. மீ. சுவியாணசுந்தரம் : அரசாங்கத்திற்கு விற்கவேண்டுமென்று கனம் முதல் அமைச்சர் அவர்கள் கூறினார்கள். விற்பவர்கள் மீது நடவடிக்கை எடுக்கிறார்கள். ஏன் வாங்குகிறவர்கள் மீது நடவடிக்கை எடுக்கத் தவறுகிறார்கள்?

கனம் திரு. எம். பக்தவத்சலம் : விற்கிறவர்கள் மீது தான் நடவடிக்கை எடுத்துக் கொள்ள வேண்டும். அவர்கள் தான் அரசாங்கத்தினிடம் கொடுக்க வேண்டும். அதை மீறுவதற்காக அவர்கள் மீது நடவடிக்கை எடுக்க வேண்டும். வாங்குகிறவர்கள் மீது குற்றம் இல்லை.

திரு. எம். எஸ். செல்வராஜன் : திருநெல்வேலி ஜில்லாவில் கடந்த அறுவடை காலத்தில் அரசாங்கம் எவ்வளவு நெல் கொள்முதல் செய்திருக்கிறது என்ற புள்ளி விவரத்தைக் கொடுக்க முடியுமா?

[31st July 1965]

கனம் திரு. வெ. ராமைய்யா : நாம் ஒரு நேரத்தில் 15,000 டன் வாங்க வேண்டும் என்று சொன்னோம். பிறகு இருக்கக்கூடிய நிலைமைகளை யெல்லாம் பரிசீலனை செய்து பார்த்து சுமார் 10,000 டன் வாங்கினால் போதும் என்ற ஒரு முடிவைச் சொல்லியிருக்கிறோம். ஏறத்தாழ அந்த அளவுக்கு வாங்கி இருப்பார்கள் என்று நம்புகிறேன். மேலும் புள்ளி விவரம் வேண்டுமென்றால் தனிக் கேள்வி போடவேண்டும்.

திரு. பி. கே. மூக்கையா தேவர் : இம்மாதிரி நெல் விற்கிற பொழுது அரசாங்கத்தினால் நியமிக்கப்பட்ட ஏஜெண்டுகள் சில இடங்களில் போய் நெல் வாங்குவதில்லை. வாங்குவதற்கு ஆள் இல்லாமல் போகும் பொழுது, வெளியே விற்கவேண்டிய அவசியம் ஏற்படுகிறது. அப்படி வெளியே விற்கும்பொழுது அதைப் பிடிப்பது, அதற்காக சிரமப்படுத்துவது நியாயமா? அந்த அளவுக்கு சர்க்கார் ஏஜெண்டுகள் சரிவர வாங்குவதற்கு தக்க ஏற்பாடு செய்யப்படுமா?

கனம் திரு. வெ. ராமைய்யா : அரசாங்கம் எல்லா இடங்களிலும் நெல் வாங்குவதற்கு ஏஜெண்டுகளை நியமனம் செய்திருக்கிறார்கள், கூட்டுறவு சங்கங்களை நியமனம் செய்திருக்கிறார்கள். அவர்கள் முறையாக நடக்கவில்லை என்ற புகார்கள் அரசாங்கத்திற்கு வரும் பட்சத்தில் அல்லது சம்பந்தப்பட்ட அதிகாரிகளுக்கு வரும் பட்சத்தில், அரசாங்க அதிகாரிகளே நேரடியாக நெல் வாங்குவார்கள்.

திரு. து. ப. அழகமுத்து : ஒவ்வொரு மாவட்டத்திலும் கொள்முதல் இலக்கை பூர்த்தி செய்ய வேண்டும் என்பதற்காக ஒரு ஏக்கர் நிலம் உள்ளவர்களிடம் கூட கட்டாயமாக நெல்லை கேட்கிறார்கள். அவர்கள் தானே முன்வந்து விற்க விரும்பவில்லை. அவர்களிடம் வற்புறுத்தி வாங்குகிறார்கள். இப்படிப்பட்ட நிலைமையைப் போக்குவதற்கு அரசாங்கம் முன்வருமா?

கனம் திரு. வெ. ராமைய்யா : அரசாங்கக் கொள்கையைப்பற்றி கனம் முதல் அமைச்சர் அவர்கள் சொன்னார்கள். ஒரு விவசாயியிடம் உபரியாக உள்ள தானியத்தை வாங்க வேண்டும் என்பது தான் அரசாங்கத்தின் நோக்கம். அந்த விவசாயி ஒரு ஏக்கர் வைத்திருக்கிறாரா, குறைவாக வைத்திருக்கிறாரா என்பது பிரச்சனை இல்லை. அரசாங்கக் கொள்கையின் கீழ் 'மர்கெட்பிள் சர்பிளஸை' அரசாங்கம் வாங்க வேண்டும் என்ற அடிப்படையிலே வியாபாரத்திற்கு போகக் கூடிய நெல்லை அரசாங்கம் வாங்க வேண்டும். அதற்குப் போதுமான ஏஜெண்டுகளையும், கூட்டுறவு சங்கங்களையும் அரசாங்கம் நியமனம் செய்திருக்கிறது. அவர்கள் வாங்கா விட்டாலும் கூட, அரசாங்கமே நேரிடையாக தலையிட்டு வாங்கும்.

திரு. டி. எல். சசிவர்ணத் தேவர் : ஒரு ஏக்கருக்கு இவ்வளவு மூட்டை வாங்க வேண்டும் என்று ஏதாவது போட்டிருக்கிறார்களா? அப்படியானால், ஏக்கருக்கு எத்தனை மூட்டை வாங்க வேண்டும் என்று உத்தரவிட்டிருக்கிறார்கள்?

31st July 1965]

கனம் திரு. வெ. ராமைய்யா: இப்பொழுது இருக்கக் கூடிய நிலைமையின்படி 'மார்க்கெடபிள் சர்பிளஸை' வாங்க வேண்டும் என்பது தான் கொள்கை. வசதியை அடிப்படையாக வைத்து, அந்த ஜில்லாவின் நிலைமையை அடிப்படையாக வைத்து, அங்கங்கே இருக்கக் கூடிய கலெக்டர்கள் குறிப்பிட்ட ஜில்லாக்களில் ஒரு ஏக்கருக்கு எவ்வளவு வாங்க வேண்டும் என்றெல்லாம் நிர்ணயம் செய்கிறார்கள். பொதுவாக, இந்த வருஷம் அலுவல்புத்த கொள்கையைப் பார்க்கும் பொழுது, தஞ்சை ஜில்லாவில் எந்த விதமான லெவியோ, எந்த விதமான கட்டாயமோ கிடையாது. அரசாங்கம் நிர்ணயித்திருக்கிற விலை நியாயமான விலை என்ற அடிப்படையில் நாம் எவ்வளவு எதிர்பார்த்தோமோ அதைவிட அதிகமாகவே வாங்கப்பட்டிருக்கிறது. அதுபோலவே செங்கற்பட்டு, வட ஆற்காடு, தென் ஆற்காடு ஜில்லாக்களிலும் எந்த விதமான நிர்ப்பந்தமும், கட்டாயமும் இல்லாமலேயே அங்கெல்லாம் நெல் வாங்க முடிந்தது. அதைப்போல மற்ற ஜில்லாக்களிலும் நிலைமை இருக்கும் என்று நம்புகிறேன். சில ஜில்லாக்களில் மக்களுக்கு கொஞ்சம் வாங்கும் சக்தி அதிகமாக இருக்கலாம். மதுரை போன்ற பெரிய நகரங்களில் மொத்தமாக வைத்துக்கொண்டு பக்கத்தில் இருக்கக்கூடிய விவசாயிகள் அதிகமான விலைக்கு விற்கலாம். இம்மாதிரி சில நிலைமை களெல்லாம் ஏற்படுகின்றன. அவைகளை தவிர்க்கக்கூடிய முறையில் நடவடிக்கை எடுத்து, அதிக தொந்தரவு, கஷ்டம் இல்லாமல் இந்த வருஷம் நாம் எதிர்பார்த்த அளவைவிட கொஞ்சம் அதிகமாகவே அரசாங்கம் வாங்க முடிந்தது.

கனம் திரு. எம். பக்தவத்சலம்: நம்முடைய கொள்முதல் கொள்கை 'ப்ரொக்யூர்மெண்டு வித்தெளட் டியர்ஸ்'.

திரு. ஆ. கு. சுப்பையா: இந்த ஆண்டில் அரசாங்கம் நெல் எவ்வளவு கொள்முதல் செய்வது என்று உத்தேசித்திருந்தது? எவ்வளவு கொள்முதல் செய்யப்பட்டிருக்கிறது?

கனம் திரு. வெ. ராமைய்யா: தனிக்கேள்வி போட்டால் புள்ளி விவரம் கொடுக்கலாம். நாம் எதிர்பார்த்த அளவை விட கொஞ்சம் அதிகமாகவே வாங்கியிருக்கிறோம்.

திரு. எம். தண்டாயுதபாணி: தஞ்சை ஜில்லாவில் கொள்முதல் செய்ய வேண்டிய அளவு கொள்முதல் செய்ய வேண்டும் என்று கருதி, சாகுபடி நெல்லை சம்பளமாகக் கொடுப்பதற்கு வைத்திருப்பவர்களிடம் கூட, அதிகாரிகள் வாலண்டரி ப்ரொக்யூர்மெண்டு என்று கூறி, கட்டாயமாக நெல்லை கொள்முதல் செய்கிறார்கள். அதனால் விவசாயிகளுக்கு மிகவும் சிரமமாக இருக்கிறது. அதை நிறுத்துவதற்கு அரசாங்கம் ஆவன செய்யுமா?

கனம் திரு. வெ. ராமைய்யா: தஞ்சை ஜில்லாவில் கட்டாயப் படுத்தி வாங்க வேண்டிய அவசியமே கிடையாது. சில விவசாயிகள் அதிகமான விலை கிடைக்கும் என்று கருதி சம்பா சாகுபடிக்கு தண்ணீர் திறந்துவிடும் வரையில் வைத்திருப்பார்கள். தண்ணீர் வரும்பொழுது விற்பார்கள். அப்படி தேக்கி வைத்திருக்கக்

[31st July 1965]

கூடிய நெல்லை அதிகாரிகள் போய் வாங்கலாம். அதுவும் சிறிய விவசாயிகளுக்கு தொந்தரவு கொடுக்கக் கூடிய முறையில் இருக்காது என்று நான் நிச்சயமாக நம்புகிறேன்.

திரு. க. ர. நல்லசிவம்: அறுவடை காலத்தில் ஒரு மாத காலம் அதிகாரிகள் கொள்முதல் செய்வது பற்றி எந்த விதமான ஆட்சேபணையும் இல்லை. அறுவடை காலம் முடிந்த பிறகு 2, 3 மாதம் கழித்துக் கூட கொள்முதல் செய்கிறார்கள். அறுவடை காலத்திலேயே எவ்வளவு திட்டமிடப்பட்டிருக்கிறதோ அவ்வளவு கொள்முதல் செய்ய வேண்டும் என்று அரசாங்கம் உத்தரவிட ஏற்பாடு செய்யுமா?

கனம் திரு. வெ. ராமைய்யா: அரசாங்கத்தின் லட்சியம் 'மார்கெடபிள் சர்டிபிகேட்' வாங்க வேண்டுமென்பது தான். அதனால் வாங்கும் வேலை தொடர்ந்து தான் இருக்கும். குறிப்பாக, வட ஆற்காடு ஜில்லாவில் இரண்டு தினங்களுக்கு முன்பு புலவர் கோவிந்தன் அவர்கள் ஒரு குறிப்பிட்ட நேரத்தில் மட்டும் நெல்லை வாங்கினால் விவசாயிகளுக்கு தொந்தரவு வரும் என்று சொன்னார். தஞ்சை ஜில்லாவில் சம்பா சாகுபடிக்கு தண்ணீர் திறந்துவிட்டவுடன் பெரிய விவசாயிகள் விற்கத் தொடங்குவார்கள். கோவையில் நல்ல பலமுள்ள விவசாயிகள் கடைசி நேரம் வரை வைத்திருப்பார்கள். எவ்வளவு அதிகமாக லாபம் வருமோ அவ்வளவு வரவேண்டும் என்று அந்த நேரம் வரை வைத்திருப்பார்கள். அது நியாயமாக விவசாயிகள் செய்யக்கூடியது தான். ஆகவே, ஒரு மாதம், 15 நாட்களுக்குள் வாங்க வேண்டும் என்ற முடிவில் அரசாங்கம் இருக்க முடியாது.

திரு. வி. எஸ். எஸ். மணி : லெவிக்குக் கொடுக்கவேண்டிய அளவு நெல்லை ஒரு விவசாயி கொடுத்த பின்பு, மீதி நெல்லை அவர்கள் இஷ்டம் போல் யாருக்கும் கொடுக்கலாம் என்ற ஒரு விதி இருக்கிறது. அப்படி ஒரு விதி இருக்கும் பொழுது, அரசாங்கத்தினால் நியமிக்கப்பட்ட ப்ரொக்யூரிங் ஏஜெண்டிடம் தான் கொடுக்க வேண்டும் என்று சொல்லப்படுகிறது. அரசாங்க ப்ரொக்யூரிங் ஏஜெண்டு உரித்த காலத்தில் போய் அவர்களிடம் வாங்குவதில்லை. அப்படி அவர்கள் வாங்காதபோது வேறு லைசென்ஸ் பெற்ற வியாபாரிகளிடம் கொடுப்பதை ஏன் தடை செய்ய வேண்டும்? அது மாத்திரமல்ல; ப்ரொக்யூரிங் ஏஜெண்டு வாங்கக்கூடிய நெல்லை நெல்லாக விநியோகிப்பதில்லை. அதை அரிசி மில்லில் குத்தி அரிசியாக விநியோகம் செய்கிறார்கள். அரிசியாக விநியோகம் செய்வது மக்களுக்கு நல்ல முறையில் கிடைப்பதில்லை. இதைத் தடுப்பதற்கு அரசாங்கம் ஏதாவது வழிவகை செய்வார்களா?

கனம் திரு. வெ. ராமைய்யா: விவசாயிகளிடத்திலிருந்து, 'ப்ரொக்யூரிமெண்டு' ஏஜெண்டுகள் முறையாக நடந்து கொண்டு, கொள்முதல் செய்யவில்லை என்றால், அதைப் பற்றி சம்பந்தப் பட்ட டி.எஸ். ஓ. அல்லது தாசில்தார் அவர்களுக்கு தகவல் கொடுத்தால், அதிகாரிகள் உடனே போய் அந்த நெல்லை வாங்கத் தயாராக இருக்கிறார்கள்.

31st July 1965]

திரு. எம். தண்டாயுதபாணி : தலைவர் அவர்களே, நெல் கொள்முதல் செய்யும் போது, சர்க்காரால் நிர்ணயிக்கப் பட்டிருக்கிற விலையாகிய ரூ. 22.50 பைசா கொடுப்பதற்குப் பதிலாக, அதிகாரிகளால் வாங்கப்படும் போது ரூ. 21.75 பைசா தான் கொடுக்கப் படுகிறது. அந்த முறையில்தான் கொள்முதல் செய்யப் படுகிறது. ஆகவே, அதிகாரிகள் சென்று வாங்கும் போதும், சர்க்கார் நிர்ணயித்திருக்கிற விலையாகிய ரூ. 22.50 பைசாவைக் கொடுக்க சர்க்கார் நடவடிக்கை எடுப்பார்களா என்று அறிய விரும்புகிறேன்.

கனம் திரு. வெ. ராமைய்யா : கனம் அங்கத்தினர் சொல்வது போல் செய்வதில் ஒரு சங்கடம் இருக்கிறது. அதிகாரிகள் சென்று நெல்லை வாங்கும் போது, அந்த குறிப்பிட்ட இடத்திற்குச் சென்று வாங்கிவரும் போக்குவரத்துச் செலவை விவசாயிகளுக்குக் கொடுக்கும் தொகையிலிருந்து எடுக்கிறார்கள். தஞ்சை ஜில்லா அதிகாரிகள் செய்வதில் தப்பு எதுவும் இல்லை. விவசாயிகள் அசெம்பளிங் பாயிண்டில் கொண்டு வந்துகொடுத்தால், நிர்ணயிக்கப் பட்டிருக்கிற உயர்ந்த பட்ச விலையை கொடுக்கத் தயார். அப்படிக் கொடுத்து பல விவசாயிகள் அனுசூலம் அடைந்திருக்கிறார்கள்.

திரு. பி. கே. மூக்கையா தேவர் : பாசன வசதி பெறுகிற இடத்தில் 'procurement without tears' என்று செய்தால் அது வரவேற்கக்கூடியது. ஆனால், பாசன வசதியே இல்லாத, வருஷக் கணக்கில் மழை இல்லாமல் இருந்து, ஏதோ ஒரு சமயம் மழையைக் கண்டு ஏதாவது விளைச்சல் ஏற்பட்டிருந்தால், அங்கேயும் ப்ரொக்யூர்மெண்ட் செய்வது அங்கு உள்ள மக்களுக்கு பல சிரமங்களைக் கொடுக்கிறது. ஆகவே, அப்படிப் பாசன வசதிகள் இல்லாமல் இருக்கும் இடங்களில், பஞ்சம் நிலவும் பகுதிகளில் ப்ரொக்யூர்மெண்ட், ஒரு ஏக்கருக்கு இவ்வளவு என்றெல்லாம் வைக்கக் கூடாது என்பதை அரசாங்கம் கவனிக்குமா?

கனம் திரு. வெ. ராமைய்யா : திருநெல்வேலி ஜில்லாவில் இப்பொழுது பஞ்சம் இருக்கிறது என்பதனால், அப்படிக்குறைவாக இருக்கும் இடத்தில் குறைவாகத்தான் கொள்முதல் செய்கிறோம். எதைப் பஞ்சப் பகுதி என்று நினைக்கிறோமோ எங்கே உற்பத்தி குறைவாக இருக்கிறதோ, அங்கேயும் விவசாயிகள் விற்கும் நெல்லை அரசாங்கம் வேண்டும் என்று கேட்கிறது.

திரு. இரா. நாராயணன் : ஒரு ஏக்கர் நிலத்திற்கு உட்பட்டவர்கள், புஞ்சையில் நஞ்சையாக பம்பு செட்டுகள் வைத்து சாகுபடி செய்து, வருவாய் குறைவாக இருக்கிறது. அப்படிப் பட்ட கிராமங்களில் அரசாங்கம் கொள்முதலை நீக்கிவிடுமா என்று அறிய விரும்புகிறேன்.

கனம் திரு. வெ. ராமைய்யா : எங்கெங்கே விவசாயிகள் பம்பு செட்டுகள் வைத்தோ, நேரடிப் பாசனம் கொண்டோ நெல் சாகுபடி செய்கிறார்களோ, அவர்களுக்குத் தேவையான நெல் போக மீதம் இருப்பதை சந்தையிலோ, நகரத்திலோ சென்று விற்பார்கள்; அப்படி விற்கும் நெல்லை அரசாங்கம் கேட்கிறது.

[31st July 1965]

திரு. எம். எஸ். செல்வராஜன்: சில வியாபாரிகள் நிலப் பிரபுக் களாகவும் இருக்கிறார்கள். சர்க்கார் குறிப்பிடும் நெல்லை அரிசியாகவே பங்கீடு செய்யும் நிலையில் இருக்கிறார்கள். அவர்கள் அப்படிச் செய்வதென்றால் அதை அரசாங்கம் தடுக்குமா? அரசாங்க ஏஜெண்டுகள் மூலம் வாங்கி விநியோகிப்பதில் ட்ரான்ஸ் போர்ட் சார்ஜுகள் ஏற்படுகிறது. அதைத் தவிர்க்கும் முறையாக இருப்பதால், அப்படிக் கொடுக்கும் வியாபாரிகளுக்கு சலுகை காட்ட சர்க்கார் முன்வருமா?

கனம் திரு. வெ. ராமைய்யா: கேள்வியே ஹைபாதெடிகல், அது போன்ற கோரிக்கை வந்தால், அதை அரசாங்கம் பரிசீலனை செய்யும்.

திருநெல்வேலி மாவட்டத்திற்குள் உணவு தானியங்கள் போக்குவரத்து

* 49 கேள்வி.— திரு. எம். எஸ். செல்வராஜன்: கனம் உணவு அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

திருநெல்வேலி மாவட்டத்தில் உற்பத்திக் குறைவு காரணமாக அந்த மாவட்டத்திற்குள் உணவு தானியங்கள் போக்குவரத்திற்கான தடை உத்திரவை நீக்கும் உத்தேசம் அரசாங்கத்திற்கு ஏதேனும் உண்டா?

THE HON. SRI V. RAMAIAH: There is no proposal to rescind the Paddy and Rice (Movement Control) Order, 1965 in Tirunelveli district.

திரு. எம். எஸ். செல்வராஜன்: சார், அரசாங்கம் ஏற்றுக் கொண்டிருப்பது போல், திருநெல்வேலி இன்றையதினம் பருவமழை, முற்றிலும் தவறி பஞ்சப் பிரதேசமாக இருக்கிறது. அந்த நிலையில் சென்னை நகரில் ஒரு படி அரிசி ரூ. 1.15 காசாக இருக்கும் போது, திருச்செந்தூர் முக்கிலுள்ள தெருவில் ரூ. 2.10 காசாக இருக்கிறது. அப்படி சென்னைக்கும் திருநெல்வேலிக்கும் ஒரு ரூபாய் வித்தியாசம் இருக்கிறது. ஆகவே, ஜில்லா முழுவதிலும் போக்குவரத்து தடை இல்லாமல் செய்தால், அது ஒரு பரிகாரமாக இருக்காதா? ஆகவே அந்த விஷயத்தில் சர்க்கார் விசேஷ கவனம் செலுத்தி கிராமங்களைப் போக்க வழிவகை செய்வார்களா என்று அறிய விரும்புகிறேன்.

கனம் திரு. வெ. ராமைய்யா: கனம் முதல் அமைச்சர் அவர்கள் இரண்டு, மூன்று தினங்களுக்கு முன்பு, திருநெல்வேலியிலும்—ஏன் அவசியம் ஏற்பட்டால், எங்கேயும்—குடும்பக் கார்டு கொடுக்கலாம், அதில் கஷ்டம் இல்லை என்று சொன்னார்கள். இப்பொழுது திருநெல்வேலி ஜில்லாவில் பெரிய மேஜர் பஞ்சாயத்துக்கள், நகரங்கள் மட்டுமன்றி, கடலோரப் பகுதி, மீனவர்கள், மரம் ஏறிகள் இவர்கள் வசிக்கும் பகுதிகளிலும் குடும்பக் கார்டு கொடுப்பார்கள். அந்த ஜில்லாவில் உணவுக் கஷ்டம் ஏற்படாமல், மற்ற ஜில்லாக்களிலிருந்து உணவு தானியம் அனுப்புகிறோம். அதன்